

Ix-xogħol ta' restawr fuq il-pedestall ta' San Ġuzepp

Ruben Camilleri Cauchi, *restawratur*



F'Mejju tas-sena 2018 beda ix-xogħol ta' restawr fuq il-pedestall ta' San Ġuzepp billi l-ewwel giet analizzata ahjar il-kundizzjoni li kien jinsab fiha u ttiehdu diversi ritratti fid-dettall. Mal-ewwel daqqa t'ghajn wiehed seta' jara li l-istat tal-qoxra tal-ġibs kien hażin hafna. Dan il-pedestall, apparti l-partijiet bid-deheb, għandu l-partijiet li ġeneralment ikunu matti miżbugħa bil-kuluri. (Ritratt n.1) Din il-problema kienet tidher sew f'kull parti, sew dik indurata u sew dik miżbugħa.

F'opri indurati bid-deheb bis-sistema tal-boll li nsibu fil-knejjes tagħna, bħalma hu dan il-pedestall, wara hafna żmien jibda jidher dak il-lewn hamrani, il-kulur tal-boll li jinsab eżatt taht il-folja tad-deheb. Dan jigri għax il-folja tad-deheb titneħha kważi kollha u jibda jidher dak ta' taħtha. Fix-xfar u l-ponot tad-disinni mhux talli deher il-boll, iżda saħansitra telaq dan ukoll u

dehret il-baži tal-ġibs. (Ritratt n.2) Żmien ilu ma kinitx teżisti varniċetta għall-induratura bil-boll u għalhekk dawn il-partijiet bid-deheb ma kinux ivvarniċjati. B'hekk, dawn il-partijiet bid-deheb ikunu aktar esposti għall-ħsara. U billi l-folja tad-deheb hi rqiqa hafna, dawn il-partijiet ikunu tant fragli li jispiċċaw bla deheb u għalhekk nużaw l-espressjoni: *neża' mid-deheb*.

Iżda l-akbar ħsara li kellu dan il-pedestall kienet l-problema li l-qoxra tal-ġibs li jkun hemm fuq l-injam, il-baži tal-induratura u ż-żebgħa, spicċat għal kollox. Dan kien qed jissepara minn mal-injam u jfaqqa'. Din hi problema serja u kienet tidher sew ma' kullimkien, f'dawk il-partijiet fejn hemm irqajja' mtajra u jidher l-injam. (Ritratti nn.1 u 2) Dan il-pedestall għamel xi żmien sew jintrefa' f'post fejn kien hemm umdità kbira u garrab ħsara enormi. Il-pedestall hu magħmul minn

biċċiet tal-injam, imwaħħal flimkien permezz tal-kolla tal-ġlud u bl-imsiemer, peress li dakinhar ma kinitx teżisti l-kolla tal-mastrudaxxa li għandna llum. Għalkemm hu naturali li l-injam jiċċaqlaq skont il-kundizzjonijiet atmosferiċi, f'ambjent ta' umdità kbira. L-injam jiċċaqlaq b'mod esagerat, il-kolla tal-ġlud tispicċa u tiflew is-saħħa kollha tagħha, u l-imsiemer isaddu u jifqgħu. Għalhekk il-pedestall kien mimli konsenturi kbar hafna, bl-iskrataċ kollha maqluġhin flimkien ma' hafna miċ-ċinet u l-gwarniċi. Il-ġibs tal-qoxra ta' barra, hu wkoll maħdum bil-kolla tal-ġlud, għalhekk




Ritratt n.1



meta l-kolla titef is-sahha tagħha, din il-qoxra tiddgħajef u tibda tissepara minn mal-injam. Dan kollu għamel il-pedestall dgħajef u fragli hafna, u hekk l-immaniġġjar tiegħu kompli kabbar il-ħsarat. Il-ħsara kbira li hemm fl-iskrataċ hi l-aqwa eżempju ta' dan għax naturalment hu l-aktar post li minnu jinqabad pedestall biex jitharrek.

Kif wiehed jista' jimmaġina mill-ispjegazzjoni li għandi kif tajt, il-pedestall kien fi stat tant ħazin (speċjalment dik il-qoxra ta' barra), li ssalva dak li kien fadal ma kienx ikun jagħmel sens biex tasal għal xi tip ta' riżultat li jkun sodisfaċenti għal opra bħal din li tintuża regolament. Id-deheb li jkun telaq m'hemmx mezz ieħor ħlief li tagħmel ieħor ġdid floku. U billi d-deheb hu materjal li jiswa hafna flus, lanqas m'hu għaqli li wiehed jagħmel deheb ġdid fuq bażi mhix f'kundizzjoni tajba. Minhabba dawn ir-raġunijiet, ix-xogħol tal-qoxra ta' barra kellu jsir kollu mill-ġdid. Meta ssir bażi ġdida ta' ġibs għandek il-vantaġġ li x-xogħol fl-induratura bil-boll jista' jsir bl-aqwa mod, sew bħala riżultat kif ukoll biex id-deheb jehel sew u ma jinżax.

Li tibda l-proċess tal-induratura mill-ġdid hemm vantaġġi oħra li tajjeb li wiehed jikkunsidrahom. Meta tneħhi l-ġibs il-qadim tkun tista' taħdem hafna aħjar fuq il-baży tal-injam; sew biex tittrattah kontra s-susa, sew biex tagħmel il-partijiet neqsin u anke biex tissoda partijiet li huma dgħajfa. U dan hu fundamentali f'każ bħal dan il-pedestall, fejn il-ħsara fl-injam hi enormi. Meta tibda mill-ġdid ikun jista' jsir ukoll *intelligio* ġdid. Din hi ċarruta fina li titwaħħal fit-tgħaqqid tal-injam biex tgħin lill-ġibs meta l-injam jiċċaqlaq. L-*intelligio* jgħin hafna biex jillimita dawk il-konsenturi li jiffurmaw minhabba ċ-ċaqliq naturali tal-injam. Tajjeb li wiehed ikun jaf li li meta saru dawn ix-xogħlijiet il-materjal kien skars sew. Wiehed ma kienx isib l-għażla u l-varjetà t'injam li nsibu llum fis-suq, u l-biċċa l-kbira kienu jsiru bl-injam li jsibu. U dan kien jikkundizzjona u jillimita sew s-sahha strutturali ta' dawn l-opri.




Ritratt n.2

Għalhekk l-ewwel haġa li saret f'dan il-pedestall kienet li tneħha l-ġibs qadim kollu. Dan il-proċess isir b'attenzjoni kbira biex filwaqt li dan jitneħha, fl-istess waqt issir attenzjoni kbira biex ma ssirx ħsara lill-injam, l-aktar lix-xfar. Wiehed jista' jara mir-ritratti li f'dan il-proċess il-pedestall jiġi qisu gie mnaqqax fl-injam mill-ġdid (Ritratti nn.3 u 4). Kif inkixef l-injam stajna naraw aħjar il-ħsara fl-injam innifsu, bħall-biċċiet li jkunju jiċċaqlaq. Dawn jinqalgħu biex jergħu jitwaħħlu sew permezz tal-kolla l-bajda. Inkella aktar 'il quddiem, meta jingħata l-ġibs, dawn jikkagunaw il-konsenturi. Kif wiehed jista' jara mir-ritratt 3, il-biċċiet tal-injam li jsawru d-dekorazzjoni tal-pedestall kważi regħghu twaħħlu kollha mill-ġdid għax il-ħsara kienet tant kbira li dawn il-biċċiet iżzarmaw kollha biċċa biċċa. Fi kliem ieħor, inqalgħu ċ-ċinet kollha, il-frejmijiet ta' kull faċċata u l-iskrataċ ta' kull kantuniera. L-istess partijiet infushom li jkunju msawra minn



Ritratt n.3




Ritratt n.4

aktar biċċiet t'injam, bħalma huma l-iskrataċ, jinqalghu biċċa biċċa u jergħu jitwahnlu bil-kolla. Heġa oħra li ssir f'dan l-istadju hi li l-pedestall jitnaddaf mill-imsiema kollha li jkunu jistgħu jinqalghu, għax dawn biż-żmien ikunu ssaddu u jagħmlu l-hsara. Dawn huma

dawk it-tbajja' skuri li jidhru fl-injam. (Ritratt n.4)


Għalkemm il-problema tas-susa ma kinitx tant kbira, il-pedestall gie trattat diversi drabi kontra s-susa, sew minn barra kif ukoll minn ġewwa. Imbagħad beda x-xogħol tal-preparazzjoni għall-induratura billi sar l-*intellaggio*. (Ritratt n.5) Biex jissahħa aktar il-pedestall sarlu wkoll l-*intellaggio* minn ġewwa. Dan il-pedestall m'għandux roti, għalhekk twahhlet biċċa njama dawra mejt li fuqha jitkaxkar. Din tkun irtirata mix-xifer ta' barra u biha jinholq ftit spazju halli x-xifer tal-gibs ta' taħt ma jtirx.

Wara jibda jingħata l-gibs f'diversi passati. Kif ingħata l-gibs, ikun imiss il-proċess tal-ixkatlar u l-irfinar. Dan il-proċess hu importanti daqs l-induratura għaliex hu l-bażi li fuqha jitpoġġa d-deheb. Permezz tiegħu, toħroġ is-sengħa u l-kwalità tax-xogħol tal-induratura. Qabel jibda l-proċess tal-induratura jitpitru dawk d-disinni li



Ritratt n.5





Ritratt n.6

bihom huma mzejna l-gwarniċi u wara dawn jiġu mnaqqxa fil-ġibs. Hawn jitnaqqxu dettalji fid-disinni, bħalma huma x-xwieki fil-weraq u s-sinjali li jisseparaw il-partijiet indurati minn dawk miżbugħa.

Fl-ahħar jibda l-proċess tal-induratura fejn jingħata l-boll u jibda t-tqegħid tal-folja tad-deheb bis-sistema tal-boll (*water laid system*). Id-deheb użat kien dak ta' 22karat tal-aqwa kwalità. Biex inkunu leali lejn l-original, il-partijiet indurati saru jleqqu kollha, u l-bqija ġew miżbugħa bil-kulur. Meta tqaxxar dak li kien baqa' mill-ġibs il-qadim, apparti r-ritratti bħala referenza għall-kuluri oriġinali, żammejna wkoll qxur bil-kuluri oriġinali (mehmuża mar-rapport tar-restawrazzjoni). L-unika tibdil żgħir li għamilna biex il-pedestall jiġi iddekorat aħjar kien fl-isfond tad-disinni li jzejnu l-gwarniċi. Fejn qabel kien miżbugħ, aħna għamilnieh ukoll indurat. U biex id-disinni jinqalghu

aktar billi jinholoq kuntrast, dan l-isfond ġie incitillat. Din hi teknika fejn il-parti, wara li tiġi inbornita biex tleqq, tiġi wkoll immartellata permezz ta' bornatur għall-ponta, tikka fejn tikka. Tibdil minimu iehor iżda għall-aħjar sar fid-disinni li kien hemm fil-penew li kienu saru wara u li ma kinux ta' ċertu livell għax kienu disinni tal-injam ippressat. Dawn tnehew u nbiddu m'ohrajn ġodda, imnaqqxa fil-injam, fuq disinn tiegħi. Dawn twaħħlu permezz ta' viti minn wara, biex minn quddiem ma jkunx jidher ras il-vit kif kienu qabel bl-imsiemer. (Ritratt 6)

Dan ix-xogħol kollu sar minni Ruben, minn missieri Mario u minn ħija Austin. Dan il-proċess kollu ta' restawrazzjoni kien lest għall-festa tal-Madonna tar-Rużarju, f'Ottubru 2018. Nagħlaq billi niringrazzjaw lill-Arcipriet Fr. Michael Curmi li afdalna dan il-proġett ta' restawrazzjoni.

DWARDU

Butcher Shop



Dun Xand Aquilina Street
Sannat VCT 112, Gozo.
T. 21554980 / M. 99822693
e. agiusmark2@gmail.com